

ن۔م۔راشد

(حالات زندگی)

ن۔م۔راشد ۱۹۱۰ء میں ضلع گوجرانوالہ میں پیدا ہوئے۔ نذر محمد نام تھا۔ ۱۹۳۰ء میں گورنمنٹ کالج لاہور سے ایم اے اکنا مکس کیا۔ کچھ عرصہ ماہنامہ ”شاہکار“ لاہور کی ادارت کی۔ پھر کمشنر ملتان کے دفتر میں ملازم ہوئے۔ یہ ان کی زندگی کا تلخ ترین دور تھا اُن کی نظم ”شاعر در ماندہ“ اُسی دور کی یادگار ہے۔

کچھ عرصہ بعد ملازمت سے استعفیٰ دے دیا۔ اور آل انڈیا ریڈیو میں ملازم ہو گئے، قیام پاکستان کے بعد ریڈیو پاکستان پشاور میں کام کرتے رہے۔ دوسری جنگ عظیم کے آغاز میں فوج کے محکمہ نشر و اشاعت میں ملازمت کر لی۔ اور کیپٹن کے عہدے پر فائز ہو کر قاہرہ، تہران اور سری لنکا میں مقیم رہے۔ ۱۹۵۳ء میں ریڈیو امریکہ نے اُردو پروگراموں کی نشر و اشاعت کے سلسلے میں اُن کی خدمات حاصل کر لیں۔ اور انتقال تک ریڈیو امریکہ کے ساتھ منسلک رہے۔

ن۔م۔راشد جدید اُردو شعرا میں سرفہرست ہیں۔ جنہوں نے قدیم روایات سے بغاوت کی۔ اُردو نظم کو قافیہ اور ردیف کی جکڑ بند یوں سے آزاد کیا۔ اور اسے ایک نیا اسلوب اور نئی ہیئت دی۔ اُنہوں نے اظہار کے لیے نہ صرف نئے اسالیب وضع کیے۔ بلکہ عام الفاظ کو نئے معانی دیے۔ یوں تو بے قافیہ نظمیں عبدالحلیم شرر اور اسماعیل میرٹھی نے بھی کہی ہیں؛ مگر راشد کی نظم ”آزاد“ اپنے اسلوب، فکر و بیان اور اپنے مخصوص آہنگ و تاثیر کے لحاظ سے بالکل مختلف ہے۔ اس کے علاوہ اُن کی آزاد نظموں میں کوئی مسلمہ وزن بھی نہیں پایا جاتا۔

اُنہوں نے تشبیہات و استعارات میں بھی جدت برتی۔ پرانی تشبیہات و استعارات اور الفاظ کو نئے معنی پہنانے کی کوشش کی ہے۔ جس کا لازمی نتیجہ یہ ہوا؛ کہ اُن کی نظمیں اکثر پڑھنے والوں کے لیے مبہم ہو جاتی ہیں۔ اُن کی شاعری میں نفسیاتی تحلیل اور جذباتی تسلسل ساتھ ساتھ چلتے ہیں اور ان دونوں کے ہم آہنگ ہونے سے ایک آزاد تسلسل کی سی کیفیت پیدا ہو جاتی ہے۔

اُن کی نظموں میں ایک خاص ایجاز اور جامعیت پائی جاتی ہے۔ جو عہد حاضر کے بہت کم شعرا کو نصیب ہے۔ وہ اس

دور کے سب سے منفرد شاعر ہیں۔
راشد کی نظموں کے مجموعے ماورا، ایران میں اجنبی اور ”لا انسان“ ان کی زندگی میں شائع ہو چکے تھے۔ جب کہ ایک کتاب ”گمان کا ممکن“ ان کی وفات کے بعد شائع ہوئی۔ آپ نے ۱۹۷۵ء میں نیویارک میں وفات پائی۔

پہلی کرن

(ن-م-راشد)

مقاصد تدريس

- ۱۔ طلبہ کون-م-راشد کی شاعری سے آگاہ کرنا۔
- ۲۔ اُردو نظم گوئی میں ن-م-راشد کا منفرد اسلوب بتانا۔
- ۳۔ جدید اُردو نظم گوئی میں ن-م-راشد کے مقام سے آگاہ کرنا۔
- ۴۔ اُردو منظوم ادب میں جدید نظم کی اہمیت بتانا۔

خاص الفاظ و ترکیب

زمان و مکاں - اُستواری - نانِ شبینہ - اُمید فردا - نِشت - جوئے شیر
پائندگی - آسودہ کوشی - شہنایاں - دریچہ

کوئی مجھ کو دور زمان و مکاں سے نکلنے کی صورت بتا دو!
کوئی یہ سُجھا دو کہ حاصل ہے کیا ہستی رائیگاں سے؟
کہ غیروں کی تہذیب کی اُستواری کی خاطر
عبث بن رہا ہے ہمارا لہو مومیائی!

میں اُس قوم کا فرد ہوں جس کے حصے میں محنت ہی محنت ہے
نانِ شبینہ نہیں ہے

اور اس پر بھی یہ قوم دل شاد ہے شوکتِ پاستاں سے
اور اب بھی ہے اُمید فردا کسی ساحر بے نشان سے
مری جاں شب و روز کی اس مشقت سے تنگ آگیا ہوں
میں اس نِشت کو بی سے اُکتا گیا ہوں
کہاں ہیں وہ دنیا کی تزئین کی آرزوئیں
جنہوں نے تجھے مجھ سے وابستہ کر دیا تھا

تری چھاتیوں کا جوئے شیر کیوں زہر کا اک سمندر نہ بن جائے
جسے پی کے سو جائے ننھی سی بیہ جاں
جواک چھکلی بن کے چٹھی ہوئی ہے ترے سینہ مہرباں سے

جو واقف نہیں تیرے دردِ نہاں سے
 اسے بھی تو ذلت کی پائندگی کے لیے آلہ کار بننا پڑے گا
 بہت ہے کہ ہم اپنے آبا کی آسودہ کوشی کی پاداش میں آج بے دست و پا ہیں
 اس آئندہ نسلوں کی زنجیرِ پاکو تو ہم توڑ ڈالیں!
 مگر اے مری تیرہ راتوں کی ساتھی!
 یہ شہنائیاں سن رہی ہو؟
 یہ انسان کی برتری کے لیے اک نئے دور کے شادیاں ہیں سن لو
 یہی ہے نئے دور کا پر تو اولیں بھی
 اٹھو اور ہم بھی زمانہ کی تازہ ولادت کے اُس جشن میں مل کے دھومیں مچائیں
 شعاعوں کے طوفان میں بے محابا نہائیں!

(ماورا)



- ۱۔ درج ذیل سوالات کے مختصر جواب دیں۔
 - (الف) نظم ”پہلی کرن“ میں شاعر کس خواہش کا اظہار کرتا ہے؟
 - (ب) شاعر خود کو کس قوم کا فرد سمجھتا ہے اور کیوں؟
 - (ج) ”امید فردا“ سے کیا مراد ہے؟
 - (د) شاعر کس چیز سے اکتاہٹ کا اظہار کرتا ہے اور کیوں؟
 - (ه) شاعر کے مطابق ہم بے دست و پا کیوں ہیں؟
- ۲۔ نظم ”پہلی کرن“ کے مطابق درج ذیل میں سے درست کا انتخاب کریں۔
 - (الف) ”پہلی کرن“ صنفِ سخن کے لحاظ سے ہے۔

(ii) رباعی

(iv) مثنوی

(i) غزل

(iii) نظم

(ب) ”پہلی کرن“ ہیت کے لحاظ سے ایک نظم ہے۔

(i) آزاد نظم (ii) نثری نظم

(iii) معری نظم (iv) پابند نظم

(ج) نظم ”پہلی کرن“ تخلیق ہے۔

(i) میراجی کی (ii) ڈاکٹر وزیر آغا کی

(iii) منیر نیازی کی (iv) ن۔م۔راشد

(د) ”پہلی کرن“ فکر کے لحاظ سے ایک نظم ہے۔

(i) مزاحیہ و طنزیہ (ii) علامتی

(iii) تجریدی (iv) رومانوی

(ه) نظم ”پہلی کرن“ کا بنیادی نکتہ ہے۔

(i) زندگی (ii) مستقبل

(iii) مساوات (iv) نا انصافی

۳۔ نظم ”پہلی کرن“ کے مطابق درست اور غلط کی نشاندہی کریں۔

(الف) نظم میں ترقی پسندانہ خیالات کا اظہار ہوا ہے۔

(ب) نظم ایک روشن مستقبل کی نوید سنا رہی ہے۔

(ج) نظم کا مقصد درس انسانیت ہے۔

(د) نظم میں شاعر طبقاتی فرق کا رونا روتا ہے۔

(ه) نظم کا انداز طنزیہ و مزاحیہ ہے۔

۴۔ نظم ”پہلی کرن“ کے مطابق خالی جگہیں درست الفاظ سے پُر کریں۔

(الف) کوئی مجھ کو دُور زمان و مکاں سے نکلنے کی بتا دو! (صورت۔ راستہ۔ ذریعہ)

(ب) مری جان، شب و روز کی اس سے تنگ آ گیا ہوں (مشقت۔ محنت۔ ہزیمت)

(ج) جو واقف نہیں تیرے نہاں سے (دُکھ۔ درد۔ مصیبت)

(د) یہی ہے نئے دور کا..... اولیں بھی (نظارہ۔ پرتو۔ روشنی)
(ه) شعاعوں کے..... میں بے محابا نہائیں (طوفان۔ ہواؤں۔ جھکڑ)

- ۵۔ نظم ”پہلی کرن“ کا مرکزی خیال بیان کریں۔
- ۶۔ نظم میں شاعر نے جن خیالات کا اظہار کیا ہے آپ کس حد تک اس سے اتفاق یا اختلاف رکھتے ہیں اور کیوں؟
- ۷۔ نظم کے آخری پانچ اشعار کی تشریح کریں۔
- ۸۔ نظم کا خلاصہ قلم بند کیجیے۔

مرکز مباحث

- ۱۔ اساتذہ کرام طلبہ سے کسی ادبی یا علمی تحریر میں فنی و فکری تجزیہ کروا کر ان سے رائے لیں اور متعلقہ صنف میں اس کے مقام کا تعین کروائیں۔
- ۲۔ شاعری میں ہیئت کے لحاظ سے مطلع، مقطع، قافیہ، ردیف، وزن سادہ بحر کی شناخت کروائیں۔
- ۳۔ کمرہ جماعت میں ن۔م۔م۔راشد کی چند اور نظمیں سنوائی جائیں۔

اشارات ہفتی

- ۱۔ اساتذہ کرام طلبہ کون۔م۔م۔راشد کے منفرد اسلوب سے متعارف کروائیں۔
- ۲۔ جدید اردو نظم میں ن۔م۔م۔راشد کے مقام پر لیکچر دیں۔
- ۳۔ نظم گوئی میں ن۔م۔م۔راشد کی اہمیت کے بارے میں بتائیں۔